

# Kuntatt

## mal-iskola t'ibnek

### MESSAĠĠ MILL-KAP TAL-ISKOLA

#### QATT MHU TARD

Gheżiež genituri,

Ix-xahar ta' Frar iġib miegħu l-Karnival u l-eżamijiet.

Nammira lil dawk l-organizzaturi li, bil-ħsieb li jirbħu xi premju fil-Karnival, jibdew minn hafna żmien qabel jippjanaw il-karrijiet, iż-żfin, il-maskaruni u t-tiżjin halli joħolqu l-briju ta' sodisfazzjon liema bħalu. Kull organizzatur jaħdem u jistinka kemm jiflaħ, skont il-hila tiegħu, fil-qasam li jkun daħal għalih. Jien ċert li kull parteċipant jagħmel l-almu u s-sagrificċji tiegħu kollha sabiex joħroġ u jippreżenta l-aqwa biċċa xogħol artistika li jkun kapaċi joħloq.

Kemm niehu gost nidhol fi klassijiet u nara studenti attenti u jipparteċipaw f'lezzjonijiet li l-għalliema jkunu ppreparaw bi professjonalità liema bħalha. L-użu tal-IWB (Interactive White Board) qed jgħin sabiex l-għalliem jimmotiva lill-istudenti u jilhaq l-għanijiet tal-lezzjonijiet tiegħu. Nassigurakom li l-għalliema u l-amministrazzjoni qed jagħmlu dak kollu possibbli sabiex uliedkom jieħdu l-aqwa edukazzjoni halli kull student jizviluppa l-hiliet tiegħu kollha. Jekk student irid jagħmel differenza, jeħtieġ li jagħmel daqsxejn ta' sforz jew sagrificċju li, f'it taż-żmien ilu, konna ngħidulu responsabbiltà. Dak l-istudent li jrid jirnexxi, imur tajjeb fl-eżami jew jirbaħ xi premju, irid jagħmel ix-xogħol tiegħu tad-dar jew tal-iskola sew u b' dedikazzjoni. Dawn l-istudenti għandu jkollhom dak is-sodisfazzjon li jkun jixraq jew li jkunu hadmu għalih. Din mhix xi haġa ta' barra minn hawn. Ma tridux taqtgħu qalbkom u tibdew thejju ruħkom minn issa.

Wiehed jrid jifhem li r-rizultat jiddependi mill-preparazzjoni tal-istudent.

Is-Sur R. Portelli  
Kap tal-Iskola

**Kulleġġ San Benedittu, Sekondarja Subien**

*Shah fl-ispirtu u fil-ħidma*

☎ 21642427 ☎ 21642423

✉ [sbc.kirkop.bs@gov.mt](mailto:sbc.kirkop.bs@gov.mt)

🌐 <http://schoolnet.gov.mt/kulleggsanbenedittubco>

## EŻAMI WIEHED

L-eżamijiet qegħdin magħna! Dawn l-eżamijiet jagħtuna stampa ċara f'liema suġġetti qed naghmlu progress u f'liema oħrajn irridu naqdfu u nirsistu iktar biex ngħollu l-livell. Wiehed irid jieħu l-eżamijiet b'mod serju u jifhem li jeħtieġ li jingħataw l-importanza li jisthoqqilhom.

Hawn min jishaq li l-eżamijiet mhumiex bżonjużi, li minnhom ma johroġ xejn ta' ġid. Din mhijiex il-verità. Jista' jkun li l-eżamijiet inisslu daqsxejn tensjoni u ansjetà imma, sakemm din l-ansjetà tkun ikkontrollata u ma teskalax f'livelli goffi, l-eżamijiet joffru huma wkoll taħriġ meħtieġ għall-ħajja futura tal-istudenti. Għax hajjitna hija eżami wiehed min-nieqa sal-qabar!

Is-Sur L. Deguara  
Għalliem

## SUĊĊESSI GĦALL-ISTUDENTI LI JISTUDJAW IL-LINGWA TALJANA

Ottubru u Novembru kienu xhur impenjattivi għad-Dipartiment tat-Taljan. Fl-aħħar ġimgħa t' Ottubru żewġ għalliema u ħames studenti attendew għaċ-ċerimonja ta' premjazzjoni fejn l-Ambaxxatur Taljan Pierluigi Marras ippreżenta lill-iskola tagħna b'ċertifikat u premju fi flus fl-okkażjoni tas-Settimana Della Lingua Italiana. Dan għaliex iktar kmieni matul is-sena l-iskola tagħna ħadet sehem fil-Festa Italiana. Din iċ-ċelebrazzjoni seħhet ġewwa l-Belt Valletta fl-Istituto Italiano di Cultura. Għal din l-okkażjoni żewġ studenti mill-iskola tagħna qraw il-poeżija "L'Italia dai mille colori".

Għall-bidu ta' Novembru l-istudenti tar-Raba' Sena li jistudjaw il-lingwa Taljana marru l-Università flimkien ma' żewġ għalliema oħra sabiex jieħdu sehem fl-attivitajiet li kien hemm fl-okkażjoni tad- Discovery Week. Hemmhekk intwera l-filmat dwar il-mawra li grupp ta' studenti mill-iskola tagħna għamlu fi żmien l-Għid ġewwa Ruma. Inqat poeżija u xi ftit mill-istudenti ħadu sehem fi kwizz kulturali. U bi pjaċir ngħidu li fost l-iskejjel preżenti l-iskola tagħna rebhet għaliex irrispondiet il-mistoqsijiet kollha b'mod korrett. M'hemmx dubju li l-istudenti tal-iskola tagħna dejjem imorru tajjeb f'kull attività li jieħdu sehem fiha u dan iqawwilna qalbna biex nibqgħu naħdmu sabiex l-istudenti jibqgħu jhobbu l-lingwa Taljana.

Nhar l-Erbgħa 5 ta' Novembru, grupp ta' 21 student tal-Franċiż marru l-Grotto Tavern, ir-Rabat. Hemmhekk iltaqgħu mal-kok Franċiż Didier u l-mara tiegħu Alexandra. Hu spjegalhom kif isiru l-*crêpes* (*Pancakes*) u x'ingredjenti jkollhom bżonn. Wara beda jistaqsihom mistoqsijiet dwar il-Kultura Franċiża. Kull min wieġeb tajjeb kellu ċ-ċans johroġ u jsajjar il-*crêpe* hu. Didier ta ċans lil kulhadd u b'hekk kull student kellu l-opportunità jsajjar u jduq il-*crêpe*.

Waqt din l-attività l-ewwel doqna l-gallett bil-perżut u l-ġobon u wara l-*crêpe* biċ-ċikkulata skura. L-istudenti ħadu gost ħafna b'din l-attività. Ħafna minnhom marru lura d-dar u reġgħu ppruvaw isajru din ir-riċetta Franċiża! Kienet attività ferm interessanti. Apparti li l-istudenti kellhom ċans iduqu dan l-ikel partikolari, tghallmu ħafna vokabularju u espressjonijiet Franċiżi.

Din is-sena sar ukoll il-Christmas Market fejn it-tfal kellhom ċans iduqu l-Bûche de Noël.

Fil-brejk it-twil kull nhar ta' Erbgħa qed issir attività fil-klassi tal-Franċiż. Qed jintwera film bil-Franċiż. Kulhadd hu mistieden!

Is-Sa R. Micallef u s-Sa C. Stafrace  
Għalliema tal-Franċiż



# JUM L-ISPORT GĦALL-ISTUDENTI TAL-ĦAMES SENA

Bhala parti miċ-ċelebrazzjonijiet tal-festi tal-Milied, id-Dipartiment tal-Edukazzjoni Fizika haseb li jorganizza ġurnata ta' sport għall-istudenti tal-Ħames Sena. Din saret peress li ħafna drabi Jum l-Isport fl-iskola tagħna jkun organizzat għall-ħabta ta' Marzu, meta l-istudenti tal-Ħames Sena jkunu waslu biex jibdeu l-eżamijiet tal-MATSEC. Għalhekk ħafna minnhom ma jkunux jistgħu jattendu għal din l-attività. Kien għalhekk li din is-sena din il-ġurnata kienet organizzata t-Tnejn, 17 ta' Diċembru u kienet attività ta' suċċess.

L-istudenti tal-Ħames Sena attendew bi ħgarhom għal din l-attività u s-sens ta' kompetizzjoni kien jinħass sew. Wara laqgħa ta' merħba, l-istudenti ngabru fit-*track* tal-atletika fejn hemmhekk kull student preżenti seta' jieħu sehem f'żewġ dixxiplini. Wara brejk qasir, bdew il-kompetizzjonijiet ta' sport differenti fejn l-istudenti ħadu sehem fil-futbol, *softball*, basketbol, *handball* u *badminton*. Wara l-brejk ta' nofsinhar, l-istudenti ħadu sehem fit-tlielaq tar-*relay* 4 x 100m u 4 x 200m kif ukoll saret kompetizzjoni ta' *tug of war* li fiha ħadu sehem ukoll xi għalliema li kienu preżenti.

Fl-aħħar l-istudenti rebbieħa ngħataw medalja li giet ipprezentata lilhom mis-Sur Ray Muscat, Assistent Kap tal-Iskola. Żgur li kienet attività mill-isbaħ u li l-istudenti tagħna se jibqgħu jiftakru. Il-ġurnata li għaddew flimkien f'sens ta' spirtu sportiv ghenithom biex ikomplu jsaħħu l-ħbiberija ta' bejniethom. Nawgurawlhom issa għall-aħħar f'it gimgħat li baqgħalhom magħna fl-iskola qabel ma jibdeu l-eżamijiet tant importanti.

Is-Sa AM. Gatt  
F'isem id-Dipartiment tal-Edukazzjoni Fizika



## ATTIVITAJIET RELIĠJUŻI FI ŻMIEN IL-MILIED

Bhal kull sena, fi żmien il-Milied l-iskola hejjiet diversi attivitajiet reliġjużi bil-qofol tagħhom jintlaħaq fl-aħhar jum qabel il-vaganzi. Dakinhar l-istudenti ħadu sehem fil-purċissjoni tradizzjonali bil-Bambin madwar l-iskola u wara pparteċipaw ukoll fil-quddiesa li saret fis-sala tal-iskola miż-żewġ diretturi spiritwali tal-iskola, Fr Glen Buhagiar u Fr David Torpiano. Minbarra l-quddies, l-istudenti ħadu sehem ukoll fil-kant ta' għanjiet tal-Milied li għenu biex jidhlu aktar fl-ispirtu ta' dan iż-żmien u jagħrfu aktar it-tifsira vera tal-Milied.

F'Diċembru, diversi studenti ħadu sehem ukoll fil-kompetizzjoni nazzjonali tal-preseppi li ssir



fost l-istudenti tal-iskejjel Maltin. Kien ta' sodisfazzjoni tara l-impenn u l-ħegġa tal-istudenti li pparteċipaw sabiex jagħmlu preseppu sabiħ u kemm jista' jkun originali sabiex jidhlu għall-kompetizzjoni. Bi pjaċir ngħidu illi tnejn minnhom, Brian Attard tat-2.4 u Redeemer Brincat tal-5.6 għaddew għall-fażi finali ta' din il-kompetizzjoni wara li ġurija apposta ġgudikat il-preseppi kollha li ħadu sehem. Il-preseppi li saru kienu esposti għall-wiri fil-foyer tal-iskola sabiex kulhadd japprezza t-talent u l-hidma tagħhom.

F'dawn l-attivitajiet kollha nħass sew l-ispirtu tal-Milied fost l-istudenti b'mod li dawn jagħrfu aktar it-tifsira vera ta' dan iż-żmien.

Is-Sa C. Pisani Grixti  
Assistenti Kap



L-istudenti tar-Raba' u l-Hames Sena li għazlu li jistudjaw il-Ġeografija għall-MATSEC għandhom bżonn li jagħmlu proġett dwar il-*fieldwork*. Dan il-proġett igorr 15-il marka mill-eżami u għalhekk irid jittiehed b'ċerta serjetà. Kien b'dan f'moħħhom li l-għalliema tal-Ġeografija, is-Sur V. Zammit u s-Sa J. Pace, hadu lil dawn l-istudenti għal *fieldwork* fi tnejn mill-isbaħ żewġ widien li għandna f'Malta - Wied Qlejgħa jew, kif inhu magħruf, iċ-*Chadwick Lakes* u Wied il-Għasel.

Il-*fieldwork* kien imqassam fuq jumejn f'Novembru u Diċembru u fihom l-istudenti għamlu diversi studji;

- Użaw apparat bħal rutelli, spag u blalen biex jaraw kif u b'liema rata miexi l-ilma fil-wied, kemm hu wiesa' l-wied u kif inhi l-forma tal-wied;
- Hadu kampjuni tal-ħamrija biex jaraw din kemm hi aċiduża u x'sustanzi fiha;
- Għamlu *survey* biex jaraw l-għelieqi għal liema għan jintużaw - jekk hux għall-kultivazzjoni ta' hxejjex, jew inkella għas-siġar tal-frott jew imħollija mistrieħa.
- Studjaw il-flora u l-fawna tal-post;
- Għamlu tpingijiet tax-xeni u/jew tad-diversi oġġetti ta' interess ġeografiku li jinsabu fil-post, bħal ngħidu aħna kif iddur ix-xmara (meander) u minn fejn johroġ l-ilma għal ġol-wied, eċċ
- Sar ukoll użu estensiv minn mappi li kellna magħna biex fuqhom ġew immarkati diversi *landmarks* u affarijiet oħra ta' interess.

M'għadniex xi ngħidu, l-istudenti hadu gost hafna f'dan il-*fieldwork*, l-ewwelnett għax kien interessanti u t-tieni għax kien jinvolvi hafna sens ta' avventura u kien f'ambjent tassew sabih.

Nawguraw li issa dawn l-istudenti jirnexxilhom jagħmlu kitba interessanti ta' kif marru f'dan il-*fieldwork* biex, xhin jasal l-eżami tas-SEC isibu ruħhom ippreparati tajjeb.

Il-Milied ġie u għadda u għal hafna halla tifikriet sbieħ. Il-Kulleġġ tagħna żgur li offra tifikira helwa għal dawk it-3000 ruh li ġew sabiex jaraw il-pantomima mtellgħa mill-ghalliema u studenti li flimkien hadmu fuq din il-produzzjoni.

Fil-fatt kienu hafna dawk in-nies li hadmu b'mod volontarju għal hinijiet twal kemm waqt il-hin tal-iskola kif ukoll barra, imma dan thallas lura bir-rispons qawwi li kellna bhala udjenza u bil-kummenti ferm pozittivi li rċevejna. Din kienet okkażjoni li kull min ha sehem fiha, kemm fuq il-palk, kemm minn wara l-kwinti u kif ukoll min-naħa tal-amministrazzjoni hadem f'armonija shiħa u kulhadd jinsab sodisfatt bir-riżultat miksub.

Anke Cutie tghidx kemm hi kuntenta ta...ghax għandha *facebook* tagħha ma jesagħhiex aktar *requests*. U kemm ilha ma' Gaston (dak il-minfuh li jippretendiha hafna) tghidx x'tiddandan. U xi ngħidu għas-saħħara u x-xjenzat?

Karattri strambi għall-aħħar imma flimkien qed jagħmlu l-impossibbli u smajna li l-magna Total Makeover daqt tkun lesta u din id-darba mingħajr ebda intoppi. Avolja ma qablux wahda tul il-pantomima kollha, in-narratrici u l-muziċist għaddejjin sew...wiehed idoqq u l-ohra tghanni!


Il-karattri tal-palazz għadhom jistennew bil-herqa għall-magna tal-Prof., imma nista' nassigurakom li għalkemm minn barra baqghu jidhru l-istess irnexxielhom ibiddlu hafna mill-karattru tagħhom. U fl-aħħar u żgur mhux l-inqas, il-Bestja u Belle sabu f'xulxin dak li dejjem kienu qed ifittxu u li probabbli kienu rrasenjaw ruhhom li qatt ser isibu.

Nittama li dawk kollha li ġew għall-pantomima ta' din is-sena nergghu niltaqghu magħhom f'Diċembru li ġej u hajru lil ohrajn jigu wkoll għal

storja ohra mimlija azzjoni u komiċità, din id-darba fil-pantomima bl-isem ta'...

Narawkom

Is-Sur K. Scicluna  
Direttur tal-Pantomima



# KALENDARJU UFFIĊJALI

## Frar 2013

4 - 7	Taħdita dwar Opportunitajiet fil-MITA
6	Taħdita għall-ġenituri kollha dwar L-Abbuż mid-Droga
7	Laqgħa tal-Kunsill Skolastiku
7	Taħdita Green MT għall-iskola kollha
8	Eżamijiet Orali għall-istudenti tal-5 Sena
11 - 12	Vaganzi tal-Karnival
13 - 22	Eżamijiet ta' Nofs is-Sena - (għall-istudenti mill-1 sar-4 Sena)
13 - 22	Eżamijiet Annwali - (għall-istudenti tal-5 Sena)
25 ta' Frar sal-1 ta' Marzu	Eżerċizzji Spiritwali (għall-istudenti tar-4 u l-5 Sena)
25 ta' Frar sat-22 ta' Marzu	It-12-il Istitut tal-Kitba fuq stedina għall-ghalliema tal-Primarja u s-Sekondarja
26	Laqgħa tal-Kunsill tal-Istudenti tal-Kulleġġ
28	Skopri l-Vuċi Tiegħek (għall-istudenti tat-2 Sena)

## Marzu 2013

1	Skopri l-Vuċi Tiegħek (għall-istudenti tal-1 Sena NSS)	
4 - 8	Water Week	
4 - 8	Eżerċizzji Spiritwali (għall-istudenti tal-1 Sena u tat-2 Sena)	
6	Sessjoni tal-karrieri għall-klassi 4.8	
6	SDP	
7	Laqgħa tal-Kunsill Skolastiku	
11 - A515	Eżerċizzji Spiritwali (studenti tat-3 Sena)	
12	Options Fair għall-istudenti tat-2 Sena	
	13	Sessjoni PD għall-ghalliema. (wara l-hin tal-iskola)
	15	Skola Nazzjonali tal-Isport San Benedittu - Laqgħa bejn il-Counsellor u l-SMT
	18	Fire Drill
	20	Żjara lill-Mużew tal-Pulizija (għazla ta' studenti tat-3 Sena)
	21	Festival ta' Basketbol fil-Padiljun tal-Basketbol f'Ta' Qali (għazla ta' studenti tal-1 u t-2 Sena)



## Marzu 2013

22	Żjara fil-Qrati tal-Ġustizzja (Studenti tat-3 Sena Studji Soċjali Option)
25, 26	Jum il-Ġenituri
26	Laqgħa tal-Kunsill tal-Istudenti tal-Kulleġġ
27	Bidu tal-Vaganzi tal-Ġhid

## April 2013

4	Tmiem tal-Vaganzi tal-Ġhid
5	ACTS Studenti tar-4 Sena JL / AS
8 - 12	Expo – Saħħa u Sigurtà (għall-ġenituri)
9	Laqgħa dwar il-karrieri għall-ġenituri u l-istudenti tar-4 Sena
11	Laqgħa tal-Kunsill Skolastiku
15 - 19	Career Exposure għall-istudenti tar-4 Sena JL.
17	Żjara għall-MITA (Studenti tat-3 Sena Comp. Studies opt. u BTEC IT)
18	Festival ta' żfin fil-Kumpless Sportiv tal-Kottonera
19	Jum iċ-Ċelebrazzjoni
22 - 26	Career Exposure għall-istudenti tar-4 Sena (AS)
22 - 26	Library Week
23	Jum Dinji tal-Ktieb
23	Żjara lill-Uffiċċju tal-Prim Ministru (studenti tar-4 Sena JL)
24 - 28	EMBED
26	Attività għall-istudenti mill-grupp tal-SDP Resilience

## Mejju 2013

1	Vaganza Pubblika
2	Jum l-Isports għall-studenti tal-1 u t-2 Sena
2	Laqgħa tal-Kunsill Skolastiku
2 - 3	Atletika fl-Athletics Stadium, il-Marsa (għażla ta' studenti)
7	Tranzizzjoni Parti 2A għall-istudenti kollha tas-sitt sena fi hdan il-Kulleġġ San Benedittu
7	Sessjoni PD għall-ghalliema (wara l-hin tal-iskola)
9	Attività Moving On
15	Tranzizzjoni Parti 2B (Taħdita għall-ġenituri tal-istudenti tal-Iskola Primarja fi hdan il-Kulleġġ San Benedittu fis-sala tal-iskola KSB)
17	Festa Komunità
17	Jum l-Isports għall-istudenti tat-3 u tar-4 Sena

F'dinja dejjem tinbidel b'rata li donnu l-hin kollu żżid, sar iktar diffiċli li tipprevedi x'tipi ta' xogħol ser ikun hemm bżonn fil-futur. Spiċċa ż-żmien li tidhol f'xogħol u ssaddad hemm sal-pensjoni! Ir-realtà tal-lum hi li tbiddel ix-xogħol skont l-opportunitajiet li jinqalghu jew skont il-bżonnijiet u ċ-ċirkustanzi li l-hajja ġġib magħha. Din ir-realtà tohloq insigurtà u għalhekk titlob li l-individwu jarma lilu nnifso b'sett ta' attitudnijiet u ħiliet. Numru sew minn dawn il-ħiliet nibdew nitharrġu fihom sa miċ-ċokon. Attitudnijiet bħal inkunu responsabbli (eż. li ġġib il-HW fil-ġurnata li suppost, jew li jibza' għal ħwejġu u l-uniformi), kapaċi naħdem mal-oħrajn (eż. kif jilgħab fil-brejk, jew kif iġib ruħu fuq it-trasport), kapaċi jsolvi problemi li jinqalghu, l-umiltà (kapaċi jagħraf il-ħiliet u l-limitazzjonijiet tiegħu u jużahom sew mingħajr ma jwaqqa' lill-oħrajn għaċ-ċajt), l-onestà u l-kapaċità li johlom u jghix b'entuzjażmu ta' xi haġa ġdida. Huma dawn l-attitudnijiet u oħrajn bħalhom li jfittxu l-impreditori f'impjegat ġdid u mhux ċertifikati biss. Il-mistoqsija bażika li jkollhom f'moħħhom qabel ma jimpjegaw hi: "Dan x'ser jagħti iżjed lill-kumpanija biex inkunu iktar kompetittivi?" Hila importanti u, f'dawn iċ-ċirkostanzi, indispensabbli hi li tkun lest li titgħallem u li taddatta ruħek għaċ-ċirkustanzi ġodda. Hu żball kbir li wiehed jaħseb li l-iskola sas-sittax! Min jaħseb hekk digà hu skadut għax din hi mentalità li għadda zmienha!! Żagħżuġh li qed iħares bis-serjetà lejn il-futur tiegħu jrid jinvesti f'edukazzjoni tul hajtu kollha. Allaħares mekkanik kellu jieqaf jitgħallem għax f'temp ta' 10 snin jispiċċa bla xogħol għax ma jkunx jaf kif isewwi l-karozzi li ħarġu ġodda. L-istess haġa għal kull tip ta' xogħol ieħor, kemm dak ta' professjoni kif ukoll tas-sengħa. Għalhekk student irid jara x'hawn fis-suq tat-taħriġ u l-edukazzjoni. Illum, f'Malta, bħal kull pajjiż ieħor żviluppat u li bis-serjetà jħares lejn il-futur, hawn diversi opportunitajiet għal kull età biex wiehed ikompli jitharreg. Minħabba f'hekk l-iskola tagħna torganizza diversi laqgħat u ħarġiet f'numru ta' postijiet li joffru taħriġ wara li wiehed jispiċċa l-Hames Sena tas-sekondarja. Mhux l-MCAST u l-Università biss jeżistu. Hawn iktar minn 300 skola postsekondarja li joffru taħriġ f'xi qasam jew ieħor. L-għażla hi vasta u diversi żgħażaġh jintilfu u jinfixlu fil-varjetà. Ir-riċerka turi li hafna drabi l-istudenti jagħtu hafna kas x'jaħsbu l-ġenituri. Għalhekk hu importanti li anke l-ġenituri jinfurmaw u jagġornaw ruħhom dwar x'opportunitajiet hawn. Nawguraw lill-istudenti tagħna mhux biss li jkomplu fl-edukazzjoni tagħhom imma anke li jagħmlu għażliet tajba halli hekk igawdu huma u s-soċjetà kollha kemm hi.

Fil-harġa li għaddiet konna tkellimna fuq *resilience* u kemm hija essenzjali li fi żminijiet diffiċli wiehed m'għandux jaqta' qalbu. Ippreżentajna wkoll il-*logo* bil-kliem Taqtax Qalbek!, liema *logo* se jibda jiġi promoss mal-entitajiet kollha tal-iskola fuq inizzjattiva tal-kumitat tagħna.

Dan il-*logo* gie magħżul wara diversi diskussjonijiet u suggerimenti. Saru wkoll disinni differenti iżda l-kumitat għażel id-disinn magħmul mis-Sa J. Mercieca, għalliema membru ta' dan il-kumitat, bhala l-aktar disinn li jwassal il-messaġġ b'mod ċar u mill-aktar sempliċi.

Imma kif wasalna għal dan il-*logo*? Għaliex il-fekruna? X'messaġġi hemm warajh?

Il-kumitat qabel li waħda mill-aktar stejjer sempliċi li tista' twassal dan il-messaġġ hija l-istorja tal-fenek u l-fekruna, storja ta' Esopu, li żgur kulhadd iltaqa' magħha sa minn età ċkejna. Żgur li kulhadd jaf l-istorja ta' meta l-fenek stieden lill-fekruna biex ittellaq miegħu bl-iskop li jwaqqagħha għaċ-ċajt u jirbaħ hu. Minkejja li ċ-ċansijiet tal-fekruna kienu żgħar wisq, din ma qatgħetx qalbha u dahlet għat-tellieqa.

Ilkoll nafu kif spiċċat l-istorja. Il-fekruna rebħet it-tellieqa. Imma naqblu li din ma kinitx haġa faċli għaliha. Kienet tellieqa iebsa u twila imma bil-mod il-mod, mhux biss irnexxielha tasal, imma rnexxielha tagħti risposta lil kulhadd – il-perseveranza tal-fekruna għenitha tkompli thares 'il quddiem, tasal u tirbaħ. L-impossibbli sar possibbli biss għax kienet reżiljenti! U għax ma qatgħetx qalbha!

Is-Sa M. Zahra Sacco

F'isem il-Kumitat SDP Resilience



## TAQTAX QALBEK!

***"Either I will find a way, or I will make one."***

Sir Philip Sidney

***"Jekk ma nsibx minn fejn ngħaddi, nagħmel triq jien."***

Sir Philip Sidney

## KELMTEJN MID-DIRETTUR SPIRITWALI

Iż-żmien itir u ma jistenna lil hadd. Digà għaddew erba' xhur minn mindu bdejna s-sena skolastika. Ġie l-Milied u għadda, bdejna sena għdida, is-sena 2013, u digà għadda xahar minnha. Meta kont student kont niehu qatgħa meta konna nidhlu mill-vaganzi tal-Milied għax kien ikun qed joqrob ix-xahar ta' Frar li jgħib miegħu l-eżamijiet ta' nofs is-sena.



Hafna minna niddejqu nistudjaw. Hemm min jara l-istudju bħala hela ta' ħin. Imma jiena ngħid li hu żmien importanti, għax dak li qed nistudja, dak li qed nitgħallem, qed nagħmlu għalija nnifsi, għall-futur tiegħi. Kemm hu importanti li bħala student tinvesti fl-istudju u fit-tagħlim. Niftakar ukoll li meta jiena qed nagħmel dmiri sewwa jien qed infittex li nagħmel ir-rieda ta' Alla.



Mal-eżamijiet ta' nofs is-sena se jibda żmien importanti għalina l-Insara għax jibda r-Randan. Hu żmien fejn aħna nidhlu ffit fina nfnusna, neżaminaw il-ħajja spiritwali tagħna u nirrangaw fejn aħna qed nonqsu mill-fedeltà tagħna lejn Alla u lejn l-oħrajn. San Pawl fl-Ittra tiegħu lill-Filippin jgħidilna, *“Għeżież, jiena rrid nagħmel hilti kollha biex nilħaq dak li hemm quddiem; niġri 'l quddiem lejn it-tmiem, biex nikseb il-premju li għalih Alla qed isejjilna hemm fuq fi Kristu Ġesù”* (Fil 3, 13-14). Mela ejjew naħdmu biex

nagħmlu dmirna sewwa, kemm fl-istudju, kif ukoll permezz tal-imħabba u l-maħfra tagħna lejn l-oħrajn. Naħdmu biex niehdu l-aqwa premju, dak tal-hena eterna tas-sema.

Fr Glen

## MESSAĠĠ MILL-KUNSILL TAL-LIBRERIJI MALTIN

Il-5 ta' Diċembru, f'Malta u Għawdex, qieghed jiġi mfakkar JUM IL-LIBRERIJI (Libraries Day). Il-Kunsill tal-Libreriji Maltin (Malta Libraries Council) hass li kellu jiddedika għurnata għal-libreriji għax jixtieq ikabbar l-għarfien u jixtieq ukoll jara l-libreriji jiġu użati ferm aktar.

Bħala studenti, intom tużaw il-librerija tal-iskola, iżda kemm minnkom tagħmlu użu mil-librerija pubblika fir-rahall fejn toqogħdu? Nixtiequ nistednukom sabiex iżżuru u tużaw il-libreriji mhux biss biex tissellfu xi kotba iżda wkoll biex tfittxu xi informazzjoni, tagħmlu riċerka, tużaw l-internet, jew sempliciment tqattgħu ftit hin indawrin bil-kotba. Il-libreriji mhumiex biss post fejn jiġu mislufa l-kotba.

Il-Kunsill Malti tal-Libreriji Maltin qieghed jistedinkom biex iżżuru l-libreriji li hawn madwar Malta u Għawdex, mhux biss illum, iżda matul is-sena kollha. Heġġu l-ħbieb tagħkom u membri oħra tal-familja biex huma wkoll jagħmlu użu mil-libreriji. Morru u idhlu fid-dinja tal-għerf, tal-kotba, tal-fantasija u tad-divertiment u gawdu minn dak kollu li joffru l-libreriji tagħna madwar Malta u Għawdex.

## ŻJARA FIL-LIBRERIJA PUBBLIKA TA' BELTISSEBĦ U FIL-BIBLJOTEKA NAZZJONALI L-BELT

Għal dan il-għan f'din il-għurnata giet organizzata żjara f'dawn iż-żewġ libreriji importanti għal dawk l-istudenti li fil-brejk ta' nofsinhar jiġu b'heġġa jgħinuna fil-librerija tal-iskola. Kienet ħarga edukattiva ħafna fejn rajna l-importanza kbira ta' dawn iż-żewġ libreriji importanti f'pajjiżna.

Is-Sur A. Cutajar  
Is-Sa M. Zahra Sacco  
Għalliema Librara




**In-Nannu - Kristian Galea 1.1**

Kont daqsxejn ta' tarbija,  
Habbejtni u hadt paċenzja bija,  
Tfissidni u terfagħni,  
Nitbissem dejjem tarani.

Tiegħi kont tagħti kas,  
Meta bdejt nitfa' pass,  
Bil-ballun fil-garaxx,  
Miegħi ma tixbax.

Miegħek l-għalqa tehodni,  
Te u hobż ittini għax thobbni,  
Tnaddafni mill-hamrija,  
Ma jmurx ommi tagħmel għalija.

L-aqwa nannu fik jien sibt,  
Għalik din il-poezija ktibt,  
Inroddlok hajr irrid,  
Għax bhalek m'iniex ha nsib.



**Lill-Farfett - Andrè Cassar 1.1**

Fejn kont ja ċkejken farfett?  
Kemm ili nistenniek fil-parapett!  
Kont qed tittajjar ma' xi qatta' alwett?

Fejn kont f'din l-ghodwa tar-rebbiegħa?  
Kont fuq il-bejt titkellem maz-zija?  
Jew fuq il-bank tal-iskola, tittanta lil hija?

Kont fil-kampanja kollha hdura?  
Fuq xi werqa jew fuq xi fjura?  
Sabiex tgawdi n-natura?

Fejn kont f'dawn il-jiem?  
Tiddandan bi gwenħajk kollha lwien?  
Jew kont qed tiggerra fil-widien?

O farfett helu, xhin trid eja f'dari,  
Tektikli mat-tieqa,  
Halli nilqgħek bi ħgari

**Ommi - Luca Mifsud 1.2**

Ommi hija mara speċjali,  
Hafna għaziza għalija għall-fatt,  
Li titmagħni u tiehu ħsiebi,  
Bħala ma nsib qatt u qatt.

Minn mindu jien kont daqsxejn ta' tifel,  
Hi kienet dejjem moħħha fija,  
U meta jiena ma nkunx niflah,  
Hija t-tabib iġġib għalija.

Inqisha hafna bħala ħabiba,  
Tifhimni u ttini l-pariri,  
U meta jien fi problema nkun,  
Hija dejjem soluzzjoni ttini.

Meta jiena bdejt l-iskola,  
Ferħana kienet, ratni mmur għal qalbi,  
Filgħodu kmieni tqum biex il-hobż tlestili,  
Mulej, ibzagħli għal ommi, isma' talbi.

Lili u lil huti tistmagħna l-istess,  
U m'għandha l-ebda preferenzi,  
Għalina hija l-omm ideali,  
U bis-saħħa tagħha ngħixu lkoll kuntenti.

Mulej, nitlobok, zomm idejk fuqha,  
Kultant niggustaha hekk kif inħares lejha,  
Tilmahni nħares u tgħannaqni magħha,  
U tbusni fuq moħħi bid-dmugh f'għajnejha.

# TIME-TABLE TAL-EŻAMIJIET TA' NOFS IS-SENA - FRAR 2013

Gurnata	Sessjoni	L-1 Sena	It-2 Sena	It-3 Sena	Ir-4 Sena	II-5 Sena
Il-Ġimgħa 8 <sup>ta</sup> Frar 2013	1	<b>JUM TA' STUDJU</b>				<b>ORALI</b>
	2					
	3					
L-Erbgħa 13 <sup>ta</sup> Frar 2013	1	Matematika	Matematika	ORALI	GC/PE/ Stud. Ewropej	Matematika
	2	Xjenza	Ġeografija		Storja - Gen/Opt.	Reliġjon
	3	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>	CS	DT
Il-Hamis 14 <sup>ta</sup> Frar 2013	1	Lingwi barranin	Malti	Fizika/ Scientific Lit.	Matematika	Ingliz - List. Comp & Lang.
	2	Ġeografija	Storja	ICT	Reliġjon	Studji Soċjali Gen/Opt.
	3	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>
Il-Ġimgħa 15 <sup>ta</sup> Frar 2013	1	Malti	Lingwi barranin	Matematika	Bijoloġija/BS	Fizika
	2	Studji Soċjali	ICT	Reliġjon	Ġeografija Gen/Opt.	Storja Gen/Opt.
	3	<i>M'hemmx Eżami</i>	<i>M'hemmx Eżami</i>	HE	DT	PE
It-Tnejn 18 <sup>ta</sup> Frar 2013	1	ORALI	Reliġjon	Lingwi barranin	Ingliz	Malti
	2		Xjenza	Storja Gen/Opt.	ICT	Ġeografija Gen/Opt.
	3	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>	Kimika/BS
It-Tlieta 19 <sup>ta</sup> Frar 2013	1	HE/GC/DT/ Muzika	Ingliz	Studji Soċjali Gen/Opt. Env. Studies	Malti	Taljan
	2	Reliġjon	Studji Soċjali	BS/Kimika	Fizika / Scientific Lit.	Spanjol
	3	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>
L-Erbgħa 20 <sup>ta</sup> Frar 2013	1	Ingliz	HE/GC/DT	GC/Bijoloġija/ Studji Ewropej	ORALI Franciż ( <i>It-2 Sena</i> )	Bijoloġija/GC
	2	ICT	<i>M'hemmx Eżami</i>	Ġeografija Gen/Opt.	ORALI	HE
	3	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>
Il-Hamis 21 <sup>ta</sup> Frar 2013	1	Storja	<i>M'hemmx Eżami</i>	Malti	Lingwi barranin ( <i>Ir-4 Sena</i> )	Letteratura Ingliża
	2	<i>M'hemmx Eżami</i>		CS	Studji Soċjali Gen/Opt.	Ġermaniż/ Gharbi
	3			<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>
Il-Ġimgħa 22 <sup>ta</sup> Frar 2013	1	<i>M'hemmx Eżami</i>	ORALI	Ingliz	Letteratura Ingliża	Franciż
	2		<i>M'hemmx Eżami</i>	DT/PE	Kimika/HE	CS
	3			<i>M'hemmx Eżami</i>	<i>M'hemmx Eżami</i>	<i>M'hemmx Eżami</i>

Taqsir tal-kliem - BS (Business Studies); CS (Computer Studies); D&T (Design & Technology);  
GC (Graphical Communication); PE (Physical Education); HE (Home Economics);

## FESTA KOMUNITÀ

Il-baned tar-regjun jiltaqgħu bi preparazzjoni għall-Festa Komunità li se ssir nhar il-Ġimgħa 17 ta' Mejju, 2013 b'risq id-Dar tal-Providenza. Nirringrazzjaw bil-quddiem lil kull min se jagħti sehm u b'risq dan l-għan nobbli.



*Narankom!*

<b>Bord Editorjali:</b>	Assistent Kap:	<i>C. Pisani Grixti</i>
	Disinn:	<i>A. Galea</i>
	Fotografu:	<i>D. Bezzina</i>
	Issettjar:	<i>A. M. Zammit</i>
	Qari tal-Provi:	<i>L. Deguara, W. Incorvaja</i> <i>S. J. Polidano u C. Tanti</i>
	Tradutturi:	<i>D. Bezzina u P. Sacco</i>
	Stampar:	<i>C. Cassar</i>